

تولید انسانی کے جدید طریقوں کے شرعی احکام

تحریر: مولانا ڈاکٹر عبد الواحد، نائب مفتی جامعہ مدنیہ لاہور

الحمد للہ رب العالمین والصلوة والسلام علی رسولہ الکریم وعلی آلہ
وصحبہ اجمعین
تولید کے جدید طریقے یہ دو ہیں:-

- ۱- مصنوعی تخم ریزی Artificial Insemination
 - ۲- ٹیٹ ٹیوب بار آوری Test Tube Fertilisation
- مصنوعی تخم ریزی Artificial Insemination

اس طریقہ میں مرد کا مادہ منویہ حاصل کر کے مصنوعی طریقے سے عورت کے رحم میں
داخل کیا جاتا ہے۔ مرد کا مادہ منویہ استمناء بالید سے حاصل کیا جاتا ہے۔

استمناء بالید

جو شرعاً ممنوع و حرام ہے وہ وہ ہے جو محض لذت کیلئے مرد اپنے ہاتھ سے کرے
ضرورت و مجبوری کے وقت بیوی کے ہاتھ سے استمناء جائز ہے۔ البتہ بلا ضرورت محض
لذت کیلئے ہو تو مکروہ تنزیہی ہے۔ اگرچہ تولید کے اس طریقے میں استمناء بالید سے لذت
حاصل کرنا مقصود نہیں ہوتا لہذا اس غرض سے جواز کی گنجائش ہے کہ مرد اپنے ہاتھ سے
استمناء کرے لیکن زیادہ بہتر یہ ہے کہ استمناء بیوی کے ہاتھ سے ہو۔
مصنوعی تخم ریزی کی مندرجہ ذیل صورتیں ہو سکتی ہیں:

پہلی صورت: مادہ منویہ اپنے زندہ شوہر کا ہو۔

احکام

- ۱- اس سے جو بچہ پیدا ہو گا وہ شوہر کا ہو گا اور ثابۃ النسب ہو گا۔
- ۲- شوہر کے ساتھ مجامعت یا خلوت کی نوبت تو نہیں آئی تھی لیکن شوہر کی منی

اپنے فرج میں داخل کی یا کرائی۔ اس کے بعد شوہر نے طلاق دے دی تو عدت گزارنا پڑے گی۔

۳۔ اگر طلاق رجعی کے بعد شوہر کی رضامندی سے عدت کے دوران ایسا کیا ہو تو ثبوت نسب کے ساتھ ساتھ شوہر کا رجوع بھی ثابت ہوگا۔

دوسری صورت: مادہ منویہ اپنے مردہ شوہر کا ہو یا شوہر طلاق بائن یا مغلظہ دے چکا ہو۔ شوہر وفات پا گیا ہو جبکہ اس کا مادہ منویہ محفوظ کیا ہوا ہو۔

احکام

۱۔ عدت ختم ہو چکی ہو تو بیوہ کیلئے اس مادہ کا استعمال جائز نہیں اور موت کی وجہ سے نکاح ختم ہو جانے کے باعث اب وہ مادہ غیر شوہر کا ہو گیا ہے۔

۲۔ عدت کے دوران بھی جائز نہیں کیونکہ یہ ایسی مدت ہے جو نکاح کے بقیہ آثار کے ختم ہونے کیلئے مقرر کی گئی۔

عرفها فی البدائع بانها اجل تضرب لا نقضاء ما بقى من آثار النكاح جبکہ یہ عمل تو ایک نیا عمل ہے۔ سابقہ نکاح کا بقیہ اثر نہیں ہے۔

تیسری صورت: مادہ منویہ غیر شوہر کا ہو لیکن اس کو شوہر کا سمجھ کر داخل کیا۔

احکام

۱۔ عورت کو عدت گزارنا پڑے گی اور جب تک عدت ختم نہ ہو چکے تب تک اس کا شوہر اس سے صحبت نہیں کر سکتا اور نہ گناہگار ہوگا۔

۲۔ اگر اس سے حمل ٹھہر گیا تو وضع حمل تک عدت ہوگی اور یہ بچہ اس شخص کا ہوگا جس کی منی عورت نے غلطی سے اپنے فرج میں داخل کی۔

چوتھی صورت: مادہ منویہ غیر شوہر کا ہو لیکن اس کی رضامندی کے بغیر عورت نے دھوکہ سے اس کو اپنے فرج میں داخل کیا ہو۔

احکام

۱۔ ایسا کرنا عورت کے حق میں حرام اور سخت گناہ ہے۔ اور عورت لغزیر کی مستحق

ہوگی۔

۲- عدت اور نسب کے مسائل وہی ہیں جو تیسری صورت کے گزرے ہیں۔

پانچویں صورت: مادہ منویہ غیر شوہر کا ہو لیکن اس کی رضامندی سے عورت نے وہ منی اپنے فرج میں داخل کی۔

احکام

۱- ایسا کرنا حرام ہے۔

۲- چونکہ یہ نطفہ حرام بنے لہذا اس کو کچھ حرمت حاصل نہ ہوگی اور عدت نہ ہوگی۔

۳- اگر اس سے حمل ٹھہر گیا تو بچہ صاحب النطفہ کا تو کسی صورت میں نہیں ہوگا بلکہ شوہر کا بچہ شمار ہوگا الا یہ کہ وہ اس کے اپنے سے ہونے کی نفی کرے اور گواہوں سے ثابت کرے کہ اس کی بیوی نے حرام مصنوعی تخم ریزی کرائی ہے یا عورت خود اس کا اقرار کرے۔

تنبیہ - ۱

جب عورت نے خود منی داخل نہ کی ہو بلکہ کسی لیڈی ڈاکٹر سے داخل کروائی ہو

i- اگر ڈاکٹر نے غلطی سے غیر شوہر کی منی داخل کی تو وہی احکام ہیں جو عورت کے غلطی کرنے کے صورت میں ہیں،

ii- اگر ڈاکٹر نے جانتے بوجھے غیر شوہر کی منی داخل کی خواہ اس نے ایسا مطالبہ پر کیا ہو یا بغیر مطالبہ کے کیا ہو تو لیڈی ڈاکٹر بھی گناہ گار ہوگی اور تعزیر کی مستحق ہوگی۔

تنبیہ - ۲

مصنوعی تخم ریزی سے متعلق مذکورہ بالا احکام در مختار اور ردالمحتار میں دی گئی ان جزئیات سے حاصل کیے گئے ہیں۔

i. اما النکاح الفاسد فلا تنجب فیہ العدة الا بالوطنی. قلت ومما جرى

مجراه مالو استدخلت منیہ فی فرجها کما بحثہ فی البحر

ii. اذا ادخلت منیا فرجها ظنتہ منی زوج او سید علیہا العدة

کالموطوءة بشبهة. قال فی البحر ولم ارہ لا صیحابنا والقواعد لا تاباہ

لان وجوبها لتعرف براءة الرحم
 iii. اذا دخلت منيه فى فرجها هل تعتد فى البحر بحثا نعم
 لاحتياجها لتعرف براءة الرحم

(قوله فى البحر بحثانعم) حيث قال ولم ارحكم ما اذا وطنها فى
 دبرها او ادخلت منيه فى فرجها ثم طلقها من غير ايلاج فى قبلها. وفى
 تحرير الشافعية وجوبها فيهما ولا بد ان يحكم على اهل المذهب به فى
 اثانى لان ادخال المنى يحتاج الى تعرف براءة الرحم اكثر من مجرد
 الايلاج اه يعنى وما فى الاول فلا لان الوطنى فى الدبر ان كان فى
 الخلوة فالعدة تجب بالخلوة وان كان بغير خلوة فلا حاجة الى تعرف
 البراءة لانه سفح الماء فى غير محل الحرث فلا يكون مظنة العلق

iv. اذا عالج الرجل جاريته فيما دون الفرج فانزل فاخذت
 الجارية ماءه فى شتى فاستدخلته فرجها فى حدثان ذلك فعلمت الجارية.
 وولدت فيالولد ولده والجارية ام ولدله

مصنوعی نخم ریزی کی شرعی حیثیت

ضرورت اور علاج عقم کے طور پر اس طریقہ کی پہلی صورت کو اختیار کرنا جائز ہے۔ بقیہ
 صورتیں ناجائز ہیں۔

ٹیسٹ ٹیوب بار آوری Test Tube Fertilisation

اس طریقہ تولید میں میاں بیوی کے نطفے حاصل کر کے ایک ٹیسٹ ٹیوب (شیشے کی
 نلکی میں) میں انکا اختلاط کرایا جاتا ہے۔ اختلاط کی کامیابی پر جب علقہ کا ایک ابتدائی مرحلہ
 ہوتا ہے اس کو نلکی میں سے بیوی کے رحم میں منتقل کر دیا جاتا ہے جہاں جنین پرورش
 پاتا ہے۔

یہ طریقہ چار مراحل پر مشتمل ہے

- ۱- شوہر کا نطفہ حاصل کرنا
- ۲- بیوی کا نطفہ (بیضہ انشی) حاصل کرنا
- ۳- زوجین کے نطفوں کا ٹیسٹ ٹیوب میں اختلاط

۳- حاصل شدہ علقہ کی رحم میں منتقلی اور وہاں مزید پرورش

شرعی حیثیت

- ۱- مذکورہ بالا تمام مراحل علاج عقلم کے طور پر جائز ہیں۔ لہذا اگر بعض عوارض کی بنا پر کوئی جوڑا اس طریقہ کو اختیار کر کے اولاد کے حصول کی کوشش کرتا ہے تو جائز ہے۔
- ۲- ٹیسٹ ٹیوب طریقے کا جواز صرف اسی صورت میں ہے جب میاں بیوی کے نطفوں میں اختلاف کیا گیا ہو اور بیوی کے رحم ہی میں جنین نے بعد میں پرورش پائی ہو۔ اس کے علاوہ باقی کی تمام صورتیں ناجائز ہیں۔

تنبیہ

یہ انتہائی ضروری ہے کہ ہر مرحلے میں ستر اور حجاب کا لحاظ رکھا جائے اور عورت سے متعلق مراحل کوئی لیڈمی ڈاکٹر پورے کرائے۔


پہلا مرحلہ: شوہر کا نطفہ حاصل کرنا

اس پر کلام گزر چکا ہے۔

دوسرا مرحلہ: بیوی کا نطفہ حاصل کرنا

رحم کے دونوں جانب بادام کی شکل کا تقریباً ڈیڑھ انچ لمبا اور پون لچ چوڑا اور تین شش انچ موٹا ایک عضو ہوتا ہے جس کو انگریزی میں Ovary (یعنی کیسہ بیض) کہتے ہیں۔ اس میں تمام بیضہ انشی ہوتے ہیں جن کی تعداد بلوغت کے وقت پر کیسہ میں تقریباً ۳۵۰۰۰ ہوتی ہے۔ بلوغت سے سن ایساں تک ہر مہینے عام طور پر ایک اور کبھی کبھی شاذ و نادر دو یا اس سے زائد بیضہ انشی بنتے ہو کر رحم میں داخل ہوتے ہیں۔


ٹیسٹ ٹیوب بار آوری کیلئے اپریشن کر کے پختہ بیضہ انشی حاصل کیا جاتا ہے۔ رحم میں داخلہ کے بعد بار آور نہ ہونے کی صورت میں وہ عام طور سے بارہ سے چوبیس گھنٹے تک محفوظ رہتا ہے اس دوران اگر مرد کا نطفہ (جو کہ ایک وقت میں لاکھوں کرموں پر مشتمل ہوتا ہے) اگر رحم میں داخل ہو جائے تو عام طور سے بیضہ انشی بار آور ہو جاتا ہے۔ یہ بار آوری ایک کرم سے ہوتی ہے۔ باقی ہلاک ہو جاتے ہیں۔



تیسرا مرحلہ: ٹیسٹ ٹیوب میں میاں بیوی کے نطفوں کا

اختلاط اور زنا نہ نطفہ کا مردانہ نطفہ سے بار آور ہو کر علقہ میں تبدیل ہونا عام حالات میں یہ اختلاط اور بار آوری (Fertilisation) بیوی کے رحم میں واقع ہوتی ہے۔ جب کسی وجہ سے اس عمل اور مرحلہ کو ٹیسٹ ٹیوب میں کرایا جاتا ہے تب بھی اس عمل کی صورت بھونہ وہی ہوتی ہے۔ جو رحم کے اندر پیش آتی ہے۔ وہ صورت یہ ہے: جب کرم منی کا تلاب بیضہ انشی سے ہوتا ہے اور کرم منی اس کی بیرونی دیوار (Zona Pellucida) سے لکس کرتا ہے تو مضبوطی سے اس کے ساتھ چپک جاتا ہے اور پھر تیزی سے بیضہ انشی کے اندر داخل ہو جاتا ہے۔ بیضہ انشی میں وہ آگے بڑھتے بڑھتے زنا نہ پروم کرہ (Female Pronucleus) کے قریب جا پہنچتا ہے وہاں اس کا سر اور مرکزہ پھول کر مردانہ پروم کرہ (Male Pronucleus) کی شکل اختیار کر لیتا ہے۔ اور اس کی دم اس سے جدا ہو کر گھل جاتی ہے۔

اس وقت مردانہ پروم کرہ زنا نہ پروم کرہ میں مدغم ہو جاتا ہے اور نتیجتاً ایک قابل تقسیم مرکزہ (Segmentation Nucleus) حاصل ہوتا ہے۔



The Spermatozoon ,meanwhile ,moves forward until it lies inclose proximity to the female pronucleus .Its nucleus becomes swollen and forms the male pronucleus, while the tail is datached and degenerates .

When the spermatozoon meets the ovum it penetrates the ovolemma by means of its head-cap .The tail becomes absorbed but the head and body pass in and the head forms the male pronucleus which fuses with th enucleus of the ovum (female pronucleus) to form the segeneration nucleus.

اسکے بعد بار آور بیضہ انشی کی تقسیم شروع ہوتی ہے اور تقسیم در تقسیم کا عمل تیزی سے چلتا ہے۔

The body of the spetmatozoon furnishes the apparatus necussary for the first division of the ovum, and thus initates segmentation ,which thereafter goes on rapidly by the ordinary proces of mitosis ,

(A Test -Book of Midwifery by Johnstone)

تقسیم در تقسیم کے عمل سے جو فوری شکل حاصل ہوتی ہے وہ علقہ کی ہوتی ہے۔

تنبیہ یاد رہے کہ حاصل شدہ علقہ مردانہ اور زنانہ نطفوں کی ماہیت سے جدا ماہیت رکھتا ہے اگرچہ اس کی ترکیب دونوں نطفوں سے ہوتی ہے لیکن کسی بھی طریقہ سے دونوں نطفوں کی سابقہ ماہیت باقی نہ رہی اور وہ ایک نئی ماہیت میں منقلب ہو گئے ہیں۔ اس علقہ میں کسی اور زنانہ نطفہ یعنی بیضہ انشی کو بار آور کرنے کی صلاحیت نہیں ہوتی۔ اس کی تائید اس بات سے بھی ہوتی ہے کہ:

ایک خاصہ کے طور پر انسانی خلیہ میں ایک مخصوص قسم کے ذرات (Chromosomes) کی تعداد چھیالیس (۴۶) ہوتی ہے۔ مردانہ اور زنانہ نطفوں کے خلیات یعنی کرم منی اور بیضہ انشی میں سے ہر ایک میں ان کی تعداد تیسیس (۲۳) ہوتی ہے۔ بار آورمی اور ادغام سے تعداد اصل یعنی چھیالیس (۴۶) تک پہنچ جاتی ہے۔ اس طرح سے نطفہ کے برخلاف علقہ کے خلیوں میں سے ہر ایک میں ان ذرات (Chromosomes) کی تعداد چھیالیس ہوتی ہے۔


It may be well to recall at this point the chromosome mechanism which is now generally accepted as the basis of sex determination. The original spermatocyte cell contains 44 somatic chromosomes and 2 sex chromosomes which may be called X and Y. From this cell spermatozoa arise by the maturation division, each containing 22 somatic chromosomes and one sex chromosome either X or Y. The oocyte contains 44 somatic chromosomes and two sex chromosomes, both X, so that after maturation the ovum is left with 22 somatic chromosomes and one sex chromosome X. The union of the ovum with spermatozoon with an X chromosome will reproduce the full female complement of 44 somatic and 2 X chromosomes, making a total of 46 which is characteristic of the human species. The union of the ovum, with a spermatozoon with a Y sex chromosome will produce the male pattern of 44 somatic chromosomes and 2 sex chromosomes, X and Y.

(A TEST -BOOK OF MIDWIFERY BY JOHNSTONE)

The main result of fertilization are.

- 1) restoration of the diploid number of chromosomes and
- 2) determination of the sex of the new individual.

(Medical Embryology by the Langman)



چوتھا مرحلہ: حاصل شدہ علقہ کی رحم میں منتقلی اور وہاں مزید پرورش
علقہ کے ابتدائی مراحل میں یعنی جب آٹھ یا اس سے کچھ زائد خلیاتی مرحلہ حاصل
ہو جاتا ہے تو اس کو ٹیسٹ ٹیوب سے رحم میں منتقل کر دیا جاتا ہے۔ وہیں اس کی بقیہ
نشوونما ہوتی ہے اور وہیں سے وضع حمل کے ساتھ بچہ جنم لیتا ہے۔

یہ علقہ جو میاں بیوی کے نطفوں کے اختلاط سے حاصل ہوا اس کو مزید پرورش کیلئے اگر
بیوی کے رحم میں منتقل کیا جائے تب تو بچے کے ثابت النسب ہونے میں کسی کا اختلاف
نہیں ہے اور کوئی اشکال بھی پیدا نہیں ہوتا۔ البتہ اگر اس کو بیوی کے بجائے کسی اجنبی
عورت کے رحم میں منتقل کیا جائے تو چند سوالات پیدا ہوتے ہیں۔

۱- کیا بچہ ثابت النسب ہوگا؟

۲- بیوی یعنی صاحبۃ النطفۃ کا بچے کے ساتھ کیا تعلق ہوگا؟

۳- اجنبیہ یعنی صاحبۃ الرحم کا بچے کے ساتھ کیا رشتہ ہوگا؟

ان سوالات کا جواب جاننے کیلئے چند مقدمات کو پیش نظر رکھنا ضروری ہے:

مقدمات ضروریہ

(۱) بچے کی تخلیق مرد و عورت دونوں کے نطفوں سے ہوتی ہے۔ عادۃً ایسا ہی
ہوتا ہے اور عادۃً صرف ایک کے نطفہ سے بچے کی تخلیق نہیں ہوتی۔

وهو استدلال علی ان لها منیاکما للرجل والولد مخلوق منهما (مرقاۃ
المفاتیح ج: ۲ ص: ۳۲)

(۲) مردانہ و زنانہ نطفوں کے اختلاط اور بیضہ انشی کی بار آوری کے بعد جو علقہ حاصل
ہوتا ہے اس میں کسی اور زنانہ نطفہ یعنی بیضہ انشی کو بار آور کرنے کی صلاحیت نہیں ہوتی
کیونکہ علقہ کی ماہیت اور ساخت کرم منی کی ماہیت اور ساخت سے مختلف ہوتی ہے۔ اس کی
تفصیل ہم اوپر بیان کر چکے ہیں۔

(۳) شریعت میں شوہر کے نطفہ کو احترام حاصل ہے جب تک اس کو حرام اور
ناجائز محل میں نہ ڈالا گیا ہو۔ اور اگر حرام محل میں ڈالا گیا ہو تو پھر شوہر کے نطفہ کو وہ احترام
حاصل نہیں رہتا۔ اسی لئے زنا سے نسب ثابت نہیں ہوتا۔ ایسا درحقیقت شوہر کے نطفہ اور

خود شوہر کی تذلیل کے طور پر ہے۔ البتہ اگر شبہ اور غلطی سے کسی اور عورت کو اپنی بیوی سمجھتے ہوئے اس سے صحبت کر لی تو چونکہ اس صورت میں شریعت کی مقرر کردہ حدود سے سرکشی کا قصد نہیں تھا بلکہ ایسا شبہ سے ہوا ہے لہذا شریعت ایسے شخص کی تذلیل نہیں کرتی اور اس شبہ کا فائدہ دیتے ہوئے اس شخص کا اور اس کے نطفہ کا احترام برقرار رکھتی ہے۔ یہاں تک کہ اس سے حمل ٹھہر جانے کی صورت میں اس سے نسب بھی ثابت ہوتا ہے اور اگر یہ عورت شوہر والی ہو تو اس کے شوہر کو بھی روک دیا جاتا ہے کہ جب تک عورت عدت نہ گزار لے یعنی اس کے رحم کی فراغت نہ معلوم ہو جائے تب تک صحبت نہ کرے تاکہ اگر حمل ہو تو وہ اپنے نطفہ سے حمل کو ملوث نہ کرے۔ یہ تلویث اس طرح نہیں ہوتی کہ دوسرے کے حمل میں داخل ہو کر اس کے نسب کو مشتبہ بنادے بلکہ نسب دوسرے کا ہی رہتا ہے اور اس کے نطفہ کے کچھ خارجی اثرات حمل پر پڑتے ہیں۔ اس کو حدیث میں یوں بیان کیا۔

لا یسقی ماء احدکم زرع غیرہ

(ایک کا پانی دوسرے کی کھیتی کو سیراب نہ کرے)

یعنی کھیتی تو دوسرے کی ہے اور رہے گی البتہ اس کے نطفہ کے کچھ خارجی اثرات پڑ سکتے ہیں۔

(۴) پچھلے مقدمہ میں جائز و ناجائز محل کا ذکر ہے۔ محل یعنی رحم جنین کی حقیقت سے علیحدہ ایک چیز ہے وہ محل حمل ہے خود حمل یا اس کا جزو نہیں ہے۔ محل سے اصل مقصود حال یعنی بچہ ہوتا ہے جو مردانہ نطفہ کے زنا نہ نطفہ کے ساتھ اختلاط و ادغام کے نتیجہ میں حاصل ہوتا ہے تو محل میں ڈالنا خود مقصود نہیں ہوتا بلکہ زنا نہ نطفہ کے ساتھ اختلاط مقصود ہوتا ہے۔

(۵) جائز محل اپنے بالکل ابتدائی مرحلہ سے ثابت و نسب ہوتا ہے۔ حمل کے نسب کا کسی مرحلہ میں خواہ وہ ابتدائی ہو یا بعد کا کوئی ہوا ثبات نہیں کیا جاتا۔ ثبوت کیلئے نہ حمل کی کوئی خاص مدت شرط ہے اور نہ ہی کوئی خاص محل ضروری ہے اور نہ ہی استبانہ خلق کی احیاء ہے اور نہ ہی وضع حمل اس کیلئے موقوف علیہ ہے۔ یہ ثبوت نسب نکاح کی وجہ سے ہوتا ہے۔

النسب الثابت بالنکاح لا یقطع الا باللعان (بدائع الصنائع ج: ۳ ص: ۲۴۶)

ترجمہ: نکاح سے ثابت ہونے والا نسب صرف لعان سے منقطع ہوتا ہے۔
اس دعویٰ پر چند مزید دلائل مندرجہ ذیل ہیں:

(الف) شوہر کے نطفہ کو جبکہ وہ حلال محل میں ڈالا گیا ہو احترام حاصل ہوتا ہے اور شوہر کی طرف اس کی نسبت قائم رہتی ہے۔ اس کے برخلاف حرام محل میں ڈالنے سے اس کا احترام اور اس کی نسبت دونوں پدر اور باطل قرار پاتے ہیں۔ پھر جب شوہر کی طرف منسوب نطفہ بیوی کے نطفہ کے ساتھ مختلط ہوتا ہے تو اگرچہ اختلاط کی وجہ سے ماہیت بدل جاتی ہے لیکن نسبت کو منقطع کرنے والی کوئی بات نہیں پائی گئی۔ اختلاط سے پہلے نطفوں کی نسبت اپنے اپنے صاحب (یعنی شوہر اور بیوی) کی طرف تھی۔ اختلاط کے بعد حاصل شدہ مرکب کی نسبت اکٹھی دونوں کی طرف ہوگی۔

(ب) حدیث میں ہے

لا یسقی ماؤ احدکم ذرع غیرہ (ایک کا پانی دوسرے کی کھیتی کو سیراب نہ کرے)

یہ حکم حمل کے دوران کا ہے۔ اس میں ذرع غیرہ فرمایا جس میں حمل کو منسوب بتلایا۔ نیز ذرع کو مطلق ذکر کیا کسی خاص مرحلہ کے ساتھ مفید نہیں فرمایا:

(ج) ذکر شمس الاثمة السرخسی فی اصولہ ان الجنین ما دام مجتئا فی البطن لیس له ذمة صالحہ لکونہ فی حکم جزء من الادمی لکنہ منفرد بالحیوۃ معد لان یکون نفسالہ ذمة۔ فباعبار هذا الوجه یکون اهلا لوجوب الحق له من عتق او ارث او نسب او وصیة وباعبار الوجه الاول لایکون اهلا لوجوب الحق علیہ

ترجمہ: شمس الاثمة سرخسی نے اپنی کتاب اصول میں ذکر کیا کہ جنین جب تک ماں کے پیٹ میں چھپا ہوتا ہے اس کیلئے کوئی باصلاحیت ذمہ نہیں ہوتا کیونکہ وہ ماں کے ایک جزو کا حکم رکھتا ہے۔ البتہ چونکہ اس کو علیحدہ سے حیات حاصل ہے اور اس میں ذمہ دار نفس کی استعداد ہوتی ہے۔ لہذا اس اعتبار سے جنین اس کا اہل ہوتا ہے کہ اس کیلئے آزادی، میراث، نسب اور وصیت جیسے حق واجب ہوں جبکہ پہلی حیثیت کے اعتبار سے وہ اس کا اہل نہیں ہوتا کہ اس کے ذمہ دوسروں کے حق واجب ہوں۔

اور جنین کس کو کہتے ہیں؟ علامہ شامی ردالمحتار میں لکھتے ہیں:

هو الولد ما دام في الرحم.. ويكفي استبانة بعض خلقه كظفرو شعر (ج: ۵ ص: ۴۱۶)

ترجمہ: بچہ جب تک رحم میں ہو اس کو جنین کہتے ہیں۔ اس کیلئے کسی عضو مثلاً ناخن اور بال کا بن جانا کافی ہے۔

(د) علامہ زیلیعی لکھتے ہیں:

الاحكام لا تترتب على الحمل للاحتمال . والارث والوصية يتوقفان على الولادة فيشبان للولد للحمم وكذا العتق لانه يقبل التعليق بالشرط وانما كان له الرد بالعيب لان الحمل ظاهر والريح شبهة والرد بالعيب لا يمتنع بل يثبت معها وكذا النسب يثبت مع شبهة بخلاف اللعان لانه من الحدود فلا يثبت معها.

ترجمہ: احکام کا ترتب حمل پر نہیں ہوتا کیونکہ حمل کے ثبوت میں شک و احتمال ہوتا ہے۔ میراث اور وصیت دونوں ولادت پر موقوف ہوتے ہیں۔ اور بچے کیلئے ثابت ہوتے ہیں حمل کیلئے نہیں۔ یہی حکم آزادی کا ہے کیونکہ وہ تعلیق شرط کو قبول کرتی ہے۔ مشتری کو جو عیب کی بنا پر خریدی ہوئی باندی (یعنی جس کو خریدنے کے بعد معلوم ہوا کہ وہ حاملہ ہے اور حمل کے عیب کی وجہ سے) واپس کرنے کا حق ہوتا ہے تو اس کی وجہ یہ ہے کہ حمل ہونا ظاہر ہے اور حمل کی جگہ نفع ہونے کا محض احتمال و شبہ ہے اور عیب کی بنا پر واپسی شبہ سے ممتنع نہیں ہوتی بلکہ شبہ کے ہوتے ہوئے بھی ثابت ہوتی ہے۔ اسی طرح نسب بھی شبہ کے ہوتے ہوئے ثابت ہوتا ہے۔ اس کے برخلاف لعان چونکہ حدود میں سے ہے لہذا شبہ کے ہوتے ہوئے ثابت نہیں ہوتا۔

اس سے معلوم ہوا کہ حمل کیلئے نسب ثابت ہوتا ہے۔ اور جیسے پہلے ذکر ہوا یہ ثبوت نسب نکاح کی وجہ سے ہوتا ہے۔

النسب الثابت بالنكاح لا ينقطع الا باللعان (بدائع الصنائع ج: ۳ ص: ۲۴۶)

ترجمہ: نکاح سے ثابت ہونے والا نسب صرف لعان سے منقطع ہوتا ہے۔

اس سے یہ بھی معلوم ہوا کہ نسب خود ثابت ہونے والی چیز ہے اس کا اثبات نہیں

کیا جاتا کیونکہ اثبات نسب بھی قطع نسب کی طرح ایک حکم ہے اور علامہ شہاب الدین شلبی لکھتے ہیں:

(قوله ولم ينف الحمل) وانما لم ينف القاضى نسب الحمل عن ابيه لان قطع النسب حكم عليه ولا تترتب الاحكام على الحمل ولاله قبل الا نفضال ولهذا لا يحكم له باستحقاق الوصية والميراث قبل الولادة اه حاشيه على التبيين)

ترجمہ: قاضی حمل کی نفی اس کے باپ سے نہیں کرے گا کیونکہ قطع نسب حمل کیلئے مخالف حکم ہے جبکہ ماں سے جدا ہونے سے پیشتر حمل کیلئے موافق و مخالف احکام کا ترتب نہیں ہوتا۔ اسی لئے ولادت سے پیشتر حمل کیلئے وصیت اور میراث کے استحقاق کا حکم نہیں لگایا جاتا۔

جب معلوم ہوا کہ حمل کیلئے نہ اثبات نسب ہوتا ہے اور نہ ہی اس سے قطع نسب تو ثبوت نسب کیلئے ضروری ہے کہ وہ ابدانے حمل سے ہو کیونکہ اگر وہ ابتدائے حمل سے نہ ہو بلکہ بعد کے کسی مرحلہ میں ہو مثلاً استبانہ بعض خلق پر ہو تو جائز ہے اور ناجائز حمل دونوں اس امر میں یکساں ہونگے کہ ابتدائے حمل سے لے کر استبانہ بعض خلق تک وہ غیر ثابت النسب ہونگے جبکہ یہ بات غیر معقول ہے کہ ایک وقت میں تو دونوں یکساں حکم رکھتے ہوں لیکن پھر اچانک کسی اور فارق کے وجود میں آنے بغیر دونوں کے حکم ایک دوسرے سے مختلف ہو جائیں۔ ایک ثابت النسب ہو جائے اور دوسرا غیر ثابت النسب ہو جائے۔

علامہ کاسانی لکھتے ہیں:

ولو قال لا مراة وهى حامل ليس هذا الحمل منى لم يجب العان فى قول ابى حنيفة العدم القذف بنفى الولد وقال ابو يوسف و محمد ان جاء ت بولد لاقل من ستة اشهر من وقت القذف فقد تيقن بوجوده فى البطن وقت القذف ولهذا لو اوصى لحمل امراته فجاءت به لاقل من ستة اشهر استحق الوصية . و اذا تيقن بوجوده وقت النفى كان محتملا للنفى اذ الحمل تتعلق به الاحكام فان الجارية ترد على بائعها ويجب للمعتدة النفقة لاجل حملها فاذا نفاه يلاعن . فاذا جاءت به لاكثر من ستة اشهر فلم تتيقن بوجوده عند القذف لاحتمال انه حادث و لهذا لا تستحق

الوصیته ولابی حنیفة ان القذف بالحمل لو صح اما ان یصح با اعتبار
الثانی . لا وجه للاول لانه لا یعلم وجوده للحال لجواز انه یریح لا حمل
ولا سبیل الی الثانی لانه یصیر فی معنی التعلیق بالشرط ولا یقطع نسب
الحمل قبل الولادة بلا خلاف بین اصحابنا . اما عند ابی حنیفة فظاهر
لانه لا یلاعن و قطع النسب من احکام اللعان . واما عندهما فلان
الاحکام انما تثبت للولد لا للحمل وانما یتحقق اسم الولد بالانفصال
ولهذا لا یتحقق المیراث والوصیة الا بعد الانفصال (بدائع الصنائع
ج: ۳ ص: ۲۴۰)

ترجمہ: اگر ایسی حاملہ بیوی سے کہا کہ یہ حمل مجھ سے نہیں ہے تو امام ابوحنیفہ کے
نزدیک لعان واجب نہیں ہوگا کیونکہ بچے کی نفی سے قذف معدوم ہے جبکہ امام ابو یوسف
اور محمد کہتے ہیں کہ اگر وقت قذف سے چھ مہینے سے کم میں بچہ جنا تو قذف کے وقت پیٹ
میں اس کا ہونا یقینی ہوا۔ اسی لئے اگر وہ بیوی کے حمل کیلئے کوئی وصیت کرے اور
پھر (وصیت کے وقت سے) چھ مہینے سے کم میں عورت بچہ جنے تو بچہ مستحق وصیت
ہوتا ہے۔ تو جب نفی کے وقت ہمیں حمل کے ہونے کا یقین ہو گیا تو وہ نفی کے قابل بھی
ہے کیونکہ حمل کے ساتھ (بھی) احکام کا تعلق ہوتا ہے کیونکہ باندی کو (حمل کے عیب کی
وجہ سے) اس کے فروخت کنندہ پر واپس لوٹا دیا جاتا ہے اور معتدہ کیلئے اس کے حمل کی وجہ
سے نفقہ واجب ہوتا ہے۔ تو جب شوہر نے حمل کی نفی کی تو وہ لعان بھی کرے گا۔ اور اگر چھ
ماہ سے زائد عرصہ میں بچہ پیدا ہو تو قذف کے وقت حمل کا ہونا یقینی نہیں کیونکہ احتمال ہے
کہ وہ اس کے بعد ہوا ہو۔ اسی لئے (اس صورت میں) وصیت میں استحقاق نہیں ہوگا۔ ابوحنیفہ
کی دلیل یہ ہے کہ حمل کے ساتھ قذف اگر صحیح ہو تو یا زمانہ حال کے اعتبار سے صحیح ہوگا
یا آئندہ زمانہ کے اعتبار سے صحیح ہوگا۔ پہلے کی کوئی صورت نہیں ہے کیونکہ فی الحال حمل
کے وجود کا علم نہیں ہے اس لئے ہو سکتا ہے وہ حمل نہ ہو ہوا بھری ہوئی ہو۔ اور دوسرے کی
بھی کوئی صورت نہیں ہے کیونکہ تعلیق شرط کا معنی اس میں پایا جاتا ہے۔

ولادت سے پیشتر حمل کے نسب کو قطع نہیں کیا جائے گا۔ اس پر ہمارے اصحاب کا
اتفاق ہے۔ امام ابوحنیفہ کے نزدیک تو ظاہر ہے کیونکہ شوہر لعان نہیں کر سکتا جبکہ قطع

نسب لعان کا ایک حکم ہے۔ صاحبین کے نزدیک اس کی وجہ یہ ہے کہ احکام بچے کیلئے ثابت ہوتے ہیں حمل کیلئے نہیں اور بچہ اس وقت کھلاتا ہے جب ماں سے جدا ہو جائے۔ اسی لئے ماں سے جدائی کے بعد ہی میراث اور وصیت کا مستحق بنتا ہے۔

اس اقتباس سے مندرجہ ذیل دو نکات حاصل ہوئے:

(i) حمل شروع دن سے ثابت النسب ہوتا ہے۔ اور وہ اس طرح کہ جب وقت قذف سے چھ ماہ سے مثلاً چار دن کم میں بچہ پیدا ہو اور اس حمل کی کل مدت چھ ماہ ہو تو صاحبین کے نزدیک حمل کی نفی صحیح ہوتی۔ جس کا تقاضا یہ ہے کہ حمل اس وقت ثابت النسب ہو۔ امام ابوحنیفہ کا قول بھی اس کے مخالف نہیں کیونکہ ان کے قول کی یہ توجیہ کی گئی ہے کہ زمانہ حال میں حمل کے وجود کا علم نہیں ہے اور احتمال ہے کہ حمل نہ ہو فقط ہوا ہو۔ اس سے یہ مفہوم ہوا کہ اگر کسی طریقہ سے حمل کے وجود کا علم ہو جائے اور دیگر احتمال مرتفع ہو جائے تو ان کے نزدیک بھی نفی صحیح ہوگی اور صحت نفی اس کو مستلزم ہے کہ پہلے سے نسب ثابت ہو۔

(ii) یہ جو ذکر ہے کہ صاحبین کے نزدیک احکام ولد کیلئے ثابت ہوتے ہیں حمل کیلئے نہیں تو یہ بات یاد رہے کہ پہلے اس پر مفصل کلام گزر چکا ہے کہ حمل کیلئے ثبوت نسب نکاح سے ثابت ہوتا ہے۔ حمل کیلئے نسب کا اثبات نہیں کیا جاتا۔ اس لئے یہ حمل پر حکم لگانا نہیں ہے۔

مندرجہ بالا دلائل سے یہ بات بخوبی واضح ہوگی کہ حمل ابتدا سے ثابت النسب ہوتا ہے۔

ایک اشکال

قران پاک میں ہے ان امما تحم الالہی ولد نحم
اس آیت میں امومت کیلئے وضع حمل کا ذکر ہے بلکہ امومت کو صرف اسی عورت
میں منحصر کیا ہے جس نے جنا ہو

حل

لفظ امحا تھم میں مضاف الیہ ضمیر ظہار کرنے والوں کی طرف راجع ہے اور آیت کا

ترجمہ یہ ہے

ظہار کرنے والوں کی مائیں فقط وہ ہیں جنہوں نے انکو جنا ہے۔

اس میں اب دو احتمال ہیں۔

۱۔ یا تو عادت پر معمول کیا جائے۔ اور عادیہ ماں بننے کے تین مراحل ہوتے ہیں۔

۱۔ عورت کے نطفے کی مرد کے نطفے سے بار آوری

۲۔ بار آور نطفہ کا رحم میں قرار و نشوونما

۳۔ مدت پوری ہونے پر وضع حمل

لہذا مطلب یہ ہوگا کہ عادیہ ان کی مائیں وہ ہیں جن میں تینوں مراحل گزرے ہیں۔ اور وہ

افراد جن میں اس عادت سے عدول ہے انکے بارے میں سکوت سمجھا جائے کہ ایک تو وہ کل

انسانی آبادی کے تناسب سے گویا کا کالمعدوم ہیں اور عام ضابطہ میں شامل نہیں ہیں۔

اس بات کی تائید اس سے ہوتی ہے کہ فقہاء کی اتنی صراحتوں سے ثابت ہوا کہ حمل

ثابت النسب ہوتا ہے تو معلوم ہوا کہ انکی نظر میں وضع حمل کا ذکر احترازی نہیں بلکہ اتفاقی

ہے۔

۲۔ اگر کوئی اس آیت کی بنا پر امومیت کے لیے وضع حمل کو شرط قرار دینے پر مصر ہو

تو پھر ہم یوں بھی کہہ سکتے ہیں اس آیت میں فقط ظہار کرنے والوں کا ذکر ہے اور عبارت

النص ہے ظہار کرنے والوں کی ماؤں کے بارے میں۔ لہذا ہم اس کو پیش گوئی بنا لیتے ہیں کہ

ظہار صرف وہ لوگ کریں گے کہ جن کی ماؤں کا نطفہ بھی ان کی تخلیق میں شامل ہوگا اور وہ ان کو

جنیں گی بھی۔ وہ لوگ جو مستعار رحم سے پیدا ہوں گے وہ ظہار ہی نہیں کریں گے۔

مذکورہ بالا مقدمات کی تمہید کے بعد اب ہم ان سوالات کا جواب دیتے ہیں جو پہلے ذکر

کئے تھے۔

سوال نمبر ۱ - کیا بچہ ثابت النسب ہوگا

جواب - چونکہ غیر عورت کے رحم میں داخل کی جانے والی منی نطفہ نہیں ہے بلکہ جائز میاں بیوی کے نطفوں کے اختیلاط سے حاصل ہونے والا علقہ ہے۔ اور یہ حقیقت واضح ہو چکی ہے کہ میاں بیوی کے نطفوں کے اختیلاط سے حاصل ہونے والا علقہ ثابت النسب ہوتا ہے لہذا اس علقہ کی نشوونما اور ترقی سے جو بچہ حاصل ہووہ بھی ثابت النسب ہوگا اور اس کا باپ وہ شوہر ہوگا جس کے نطفہ کا اختلاط اس کی بیوی کے نطفہ کے ساتھ ہوا ہے۔

سوال نمبر ۲ - صاحبۃ النطفہ (بیوی) کا بچہ سے رشتہ

جواب - چونکہ یہ صاحب النطفہ کی بیوی اور علقہ کی تخلیق میں اس کا نطفہ استعمال ہوا ہے اور اوپر ہم بیان کر چکے ہیں کہ حقیقی ماں بننے کیلئے بچے کی تخلیق میں صرف اس کا نطفہ ہونا کافی ہے وضوح وغیرہ اسکے لئے شرط نہیں ہیں۔ لہذا صاحبۃ النطفہ بچے کی حقیقی ماں ہوگی۔

سوال نمبر ۳ - صاحبۃ الرحم (اجنبیہ) کا بچے سے رشتہ

جواب - یہ بچے کیلئے رضاعی ماں کی مثل ہوگی۔ اس کو حقیقی ماں قرار دیے جانے کے خلاف مندرجہ ذیل دلائل ہیں

(الف) اس کا نطفہ بچے کی تخلیق میں شامل نہیں۔

(ب) اس کے رحم میں علقہ اس وقت منتقل کیا گیا جب میاں بیوی کے نطفوں کے اختلاط سے حاصل ہونے والے علقہ کا نسب ثابت ہو چکا تھا لہذا ثبوت نسب کی مزید حاجت نہیں۔

(ج) اگر اس کو بھی حقیقی ماں قرار دیں تو تضاد لازم آتا ہے کیونکہ بیوی کے ماں ہونے کا تقاضا یہ ہے کہ بچے کا نسب شوہر سے ثابت ہو جبکہ صاحبۃ الرحم (اجنبیہ) کو ماں کہنے میں ضروری ہے کہ بچے کا نسب شوہر سے ثابت نہ ہو۔

تولید کا یہ طریقہ کہ زوجین کے نطفوں سے حاصل شدہ علقہ کی پرورش مستعار رحم میں ہو، اس کی شرعی حیثیت؟

یہ طریقہ کسی طرح بھی جائز نہیں۔ بچے کا ثابت النسب ہونا اس طریقے کے جواز و حلت کو مستلزم نہیں اس طریقے کے عدم جواز کے دلائل مندرجہ ذیل ہیں:

۱- درمنثور ج: ۶ ص: ۵۵ میں ابن سیرین اور حسن بن زیاد سے روایت ہے لایعار الفرج (فرج کو عاریت میں نہیں دیا جاسکتا) بحوالہ جواہر الفتاوی ج: ۱ ص: ۱۹۱ مفتی عبدالسلام صاحب چاٹگامی

جبکہ اس صورت میں رحم و فرج دونوں کو عارضاً لینا ثابت ہوتا ہے تو اجارہ تو بطریق اولی ناجائز ہوگا۔

۲- قرآن پاک میں ہے: نساء کم حرث لکم

ابن سیرین اور حسن بن زیاد کے مذکورہ بالا قول کی روشنی میں لام کے اختصاص کیلئے ہونے کی تعیین ہوئی اور مطلب یہ ہوا کہ یہ خاص تمہارے لئے کھیتیاں ہیں دوسروں کیلئے نہیں۔ لہذا غیر شوہر کے حمل کیلئے عورت کو عاریت یا اجارہ پر نہیں لیا جاسکتا۔

۳- اجارہ ویسے ہی خلاف قیاس ہے اور اس کا جواز محض ضرورت کی بنا پر ہے۔
والقیاس یابی جوازہ لان المعقود علیہ المنفعة وہی معدومة واصافة التملیک الی ماسیوجد لا یصح الا انا جوزناہ لحاجة الناس الیہ (هدایة کتاب الاجارة)

جبکہ زیر بحث صورت میں ضرورت مستحق نہیں کیونکہ شوہر اگر اولاد کا خواہشمند ہے تو وہ اور بیویاں کر سکتا ہے نہیں تو بانجھ کو طلاق دے کر دوسری سے نکاح کر سکتا ہے۔

۴- امومت میں باعث فضیلت چیز حمل اور وضع حمل ہے۔ قرآن پاک میں ہے:
حملته امه کرھا ووضعتہ کرھا۔ دوسری جگہ ارشاد الہی ہے:

حملته امه وهنا علی وهن

زیر بحث صورت میں صاحبۃ النطفہ شرف و فضیلت کے باعث و سبب سے محروم ہے جبکہ صاحبۃ الرحم اس باعث و سبب کی موجودگی کے باوجود امومت حقیقی کے شرف و فضیلت سے محروم ہے۔

۵- فطرت انسانی جبکہ وہ سلیم ہو اس صورت سے اباء کرتی ہے۔